

21 ta' Ġunju

SAN ALWIĠI GONZAGA, RELIĠJUŻ

Salmodija tal-Ġimgħa tat-III ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Ant. Alla hu ta' l-għageb fil-qaddisin tiegħu: ejjew nadurawh.

Ejjew, ha nfaħħru bl-hena l-Mulej,
ha ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Alla hu ta' l-għageb fil-qaddisin tiegħu: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Alla hu ta' l-għageb fil-qaddisin tiegħu: ejjew nadurawh.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Alla hu ta' l-għageb fil-qaddisin tiegħu: ejjew nadurawh.

M'hux li kontu illum tisimgħu leħnu!
"La twebbsux qalbkom bħal f'Meriba,

bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Alla hu ta' l-għageb fil-qaddisin tiegħu: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'

Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Alla hu ta' l-għageb fil-qaddisin tiegħu: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Alla hu ta' l-għageb fil-qaddisin tiegħu: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

B'ferħ mill-qalb, Mulej, noffrulek
radd il-ħajr, tifhir u mħabba,
waqt li nagħtu gieħ lil bniedem
li fit-triq perfetta mexa.

Halla kollox ta' did-dinja,
hena w ġid u kull ma jgħaddi,
fqir fost l-aħwa l-fqar ta' Kristu,
biex jistagħna bil-qdusija.

Għażel jaqdi lilek waħdek
b'ħajja umli fl-ubbidjenza,
ried ikun għal ġilju safi,
jixbah lill-Għarus tal-verġni.

Fittex biss li joghġob lilek
f'kull ma jaħseb, jgħid u jagħmel,
dejjem għaqda waħda mieghek
fil-ħuġġieġa ta' l-imħabba.

Meta mbagħad intemm bħal vittma
fuq l-artal tas-sagrifiċċju,
int għollejtu hdejk fis-sema,
fil-ħelsien u d-dawl ta' dejjem.

Fuq l-eżempju tiegħu mexxi
lilna wkoll, biex naslu b'heffa
li nsebbħuk fid-dehra m'Ibnek
il-waħdieni w ma' l-Ispirtu. Ammen.

SALMODIJA

Ant. 1: Ma niflaħx ngħajjat iżjed, jien u nistenna 'l Alla tiegħi.

Salm 68 (69):2-22. 30-37

I

Salvani, o Alla, *
għax l-ilma laħaq sa griżmejja.
Sibt ruħi mghaddas f'ħama fond; *
ma hemmx fejn inserraħ riglejja.
Sibt ruħi f'ilma għoli; *
il-mewg qed ikaxkarni.
Ma niflaħx ngħajjat iżjed, †
griżmejja nħanqu; *
tghammxu għajnejja, jien u nistenna 'l Alla tiegħi.
Dawk li għal xejn jobogħduni *
huma iżjed mix-xagħar ta' rasi;
dawk li bil-gideb jixluni †
huma b'saħħithom aktar minn għadmi; *
gagħluni nrodd dak li ma sraqtx.

Int, o Alla, taf bil-bluha tiegħi; *
ħtijieti m'ħumiex moħbija minnek.
Ma jinfixilx minħabba fija min jittama fik, *
Mulej ta' l-eżerċti;
ma jistħix minħabba fija min ifittex lilek, *
Alla ta' Izrael.

Għax minħabba fik qiegħed nilqa' t-tmaqdir, *
u l-mistħija tiksili wiċċi.
Sirt barrani għal ħuti; *
ulied ommi ma jagħrfunix.

Għax il-ħegġa għal darek fnietni, *
it-tagħjir ta' min jgħajjar lilek waqa' fuqi.
Għakkist bis-sawm lili nnifsi, *
u swieli biss biex żebilħuni.

L-ixkora li tfajt fuqi bi lbiesi *
gibdet fuqi t-tpaċċiċ tagħhom.
Jghidu fuqi bilqieghda f'bieb il-belt; *
jixorbu l-inbid u jghannu fuqi.
Glorja.

Ant. 1: Ma niflahx ngħajjat iżjed, jien u nistenna 'l Alla tiegħi.

Ant. 2: Tawni b'ikel il-velenu, sqewni l-hall meta kont bil-għatx.

II

Imma jien lilek nitlob, Mulej; *
meta jogħgħbok, o Alla, wegibni,
fil-kobor ta' tjubitek *
u skond il-wegħda tas-salvazzjoni tiegħek.
Aqlagħni mill-ħama u ma nibqax nieżel; *
ħarisni minn min jobghodni
u eħlisni mill-ilma fond.
Thallix iġorri l-ilma, *
jew jiblagħni d-dagħbien,
u jingħalaq fuqi l-bir!

Wegibni, Mulej, għax mill-aħjar tjubitek; *
dur lejja fil-kobor tal-ħniena tiegħek.
Tahbix wiċċek mill-qaddej tiegħek; *
fittex wegibni, għax ninsab fil-hemm.
Ersaq qrib lejja u ifdini; *
eħlisni minħabba l-għedewwa tiegħi.
Int taf bit-tkasbir u l-mistħija u l-għajb tiegħi; *
quddiemek huma l-għedewwa kollha tiegħi.

It-tagħjir qasamli qalbi u fnieni; †
fittixt min jagħdirni, u ma sibt 'il hadd; *
min ifarraġni, u ma kelli 'l hadd.
Tawni b'ikel il-velenu; *
sqewni l-hall meta kont bil-għatx.
Glorja.

Ant. 2: Tawni b'ikel il-velenu, sqewni l-hall meta kont bil-ghatx.

Ant. 3: Aghmlu l-qalb, intom li tfittxu lil Alla.

III

Imma jiena msejken u batut; *
terfaghni, o Alla, is-salvazzjoni tieghek!
Infahhar l-isem ta' Alla bl-ghana, *
inkabbri b'ghana ta' radd il-hajr.
Dan joghgob lill-Mulej
aktar minn offerta ta' gendus, *
jew ta' barri fl-aqwa tieghu.

Hekk jaraw l-imsejkna u jifirhu; *
u taghmlu l-qalb, intom li tfittxu lil Alla.
Ghax jisma' l-fqajrin il-Mulej, *
ma jistmellx l-imjassrin tieghu.
Ifahhruh is-sema u l-art, *
l-ibhra u kull ma jitharrek fihom.

Ghax Alla jsalva 'l Sijon, †
u jibni l-bliet ta' Ġuda; *
u huma jergghu lura u jghammru fiha.
Jirtuha wlied il-qaddejja tieghu; *
dawk li jhobbu lil ismu joqogghdu fiha.
Glorja.

Ant. 3: Aghmlu l-qalb, intom li tfittxu lil Alla.

V/. Il-Mulej jghallimna t-triqat tieghu.

R/. U ahna nimxu fil-moghdijiet tieghu.

LEZZJONI 1

Qari mill-Ktieb ta' l-Imħallfin

Mħ 13:1-25

Jithabbar it-twelid ta' Sansun

F'dawk il-jiem ulied Izrael baqgħu jagħmlu l-ħazin f'għajnejn il-Mulej, u l-Mulej telaqhom f'idejn il-Filistin għal erbghin sena.

Kien hemm raġel minn Sorgħa mit-tribù ta' Dan, jismu Manuħa, u martu ma setgħax ikollha tfal. U deher l-anġlu tal-Mulej u qalilha: “Ara, int m'għandekx tfal u ma jistax ikollok tfal, imma int se titqal u tiled iben. Imma issa qis li ma tixrobx inbid, u anqas xorb li jsakkar, u tiekol xejn inniġġes. Għax, ara, int se titqal u tiled iben u l-mus ma jgħaddix minn fuq rasu, għax it-tifel ikun nazir, ikkonsagrat lil Alla sa minn ġuf ommu, u hu jibda jehles lil Izrael minn id il-Filistin.”

U l-mara marret tgħid lil żewġha: “Gie hdejja raġel, wiċċu wiċċ ta' anġlu ta' Alla, wiċċ li jbeżżgħek tarah. Ma staqsejtux mnejn gie, u lanqas hu ma qalli ismu. U qalli, 'Ara, titqal u tiled iben, u issa tixrobx inbid jew xorb li jsakkar u tiekol xejn inniġġes, għax ikun nazir ikkonsagrat lil Alla sa minn ġuf ommu sakemm imut.”

Mbagħad Manuħa talab lill-Mulej u qal: “Iddew, ja Sidi, ħa jerga' jiġi għandna r-raġel ta' Alla, li bghattilna, u jurina x'għandna nagħmlu bit-tifel li se jitweldilna.” U l-Mulej t-talba ta' Manuħa, u l-anġlu ta' Alla reġa' gie hdejn il-mara waqt li kienet bilqieghda fl-għalqa, u żewġha Manuħa ma kienx magħha. Il-mara marret tigri tgħid lil żewġha, u qaltlu: “Ara, reġa' deherli r-raġel li kien deherli dakinhar.” U Manuħa mar wara martu u resaq lejn ir-raġel u qallu: “Int dak ir-raġel li kellimt lil marti?” U hu wiegħbu: “Jiena hu.”

U Manuħa qallu: “Issa meta jsehħ kliemk, x'għandu jħares u jagħmel it-tifel?” U l-anġlu tal-Mulej qal lil Manuħa: “Il-mara għandha tiħares minn kull ma għeditilha: ma tiekol xejn milli johroġ mid-dwieli, inbid u xorb isakkar; u ma tiekol xejn inniġġes, għandha tħares kull ma ordnajtilha.”

U Manuħa qal lill-anġlu tal-Mulej; “Hallina nżommuk magħna, u nsajjrlek gidi.” U l-anġlu tal-Mulej qal lil Manuħa: “Jekk iżżommuni magħkom ma nikolx minn ħobżok; jekk trid tagħmel sacrificċju tal-ħruq, offrih lill-Mulej.” Manuħa ma ntebahx li kien l-anġlu tal-Mulej. - manuħa mbagħad staqsa lill-anġlu tal-Mulej: “X'jismek? Għax meta ssehħ kelmtk, ahna nkunu rridu nagħtuk gieħ.” U l-anġlu tal-Mulej wiegħeb: “Għala tistaqsinni x'jisimni? Hu isem ta' l-għaġeb”.

U Manuħa ħa gidi bl-offerta miegħu u offrieh b'sagrificċju fuq ġebbla lill-Mulej, li jagħmel ħwejjeg ta' l-għaġeb. U waqt li Manuħa u martu kienu jħarsu, il-fjamma tan-nar telgħet mill-artal lejn is-sema, u l-anġlu tal-Mulej tela' fil-fjamma. Meta Manuħa u martu raw dan, waqgħu wiċċhom fl-art. U l-anġlu tal-Mulej ma baqax jidher iżjed lil Manuħa u lil martu. Mbagħad Manuħa għaraf li kien l-anġlu tal-Mulej.

U Manuħa qal lil martu: “Immutu żgur, għax rajna l-Mulej.” U martu wiegħbet: “Li kieku ried il-Mulej joqtolna ma kienx jilqa' s-sagrificċju u l-offerta minn idejna, u jurina u jsemmgħalna dan kollu.”

U l-mara wildet iben u semmietu Sansun, u t-tifel kiber u l-Mulej bierku. It-tifel kiber f'Maħanen-dan, bejn Sorġħa u Estawol, u l-ispirtu tal-Mulej beda jaħdem fih sewwa.

RESPONSORJU Lq 1:13b. 15b; Mħ 13:3a. 5

R/. L-anġlu qal li Żakkarija: Martek se tagħtik iben, u inti ssemlih Ġwanni; ma jkun jixrob ebda nbid jew xorb qawwi, u jimtela bi spirtu qaddis sa min ġuf ommu.
* Ikun nażir ikkonsagrat lil Alla.

V/. Deher l-anġlu tal-Mulej lil mart Manuħa u qal: Int se titqal u tiled iben, u l-mus ma jgħaddix minn fuq rasu. * Ikun nażir ikkonsagrat lil Alla.

LEZZJONI II

Qari minn Ittra ta' San Alwiġi Gonzaga lil ommu

It-tjieba tal-Mulej irrid dejjem ngħanni

Sinjura, jiena dejjem nitlob biex qatt ma tonqsok il-grazzja u l-faraġ ta' l-Ispirtu s-Santu. Meta waslitli l-ittra tiegħek kont għadni f'din l-art tal-mejtin, għalkemm jaqbel li xi kultant nixtiequ li nkunu fis-sema fejn infahħru 'l Alla għal dejjem fl-art tal-ħajjin. Jien dan l-aħħar kont nittama li ntemm qabel dan iż-żmien il-vjaġġ tiegħi għas-sema. Jekk, kif jgħid San Pawl, l-imħabba hi li *tibki ma' min jibki u tifraħ ma' min jifraħ*, int, o ommi għažiża, għandu jkollok ferħ li ma bħalu għaliex Alla, fl-imħabba tiegħu għalik u fit-tjieba tiegħu miegħek, lili se jagħtini l-ferħ tassew u se jiżgurani li qatt ma jien se nitilfu.

Sinjura, nistqarrlek li meta naħseb fuq il-kobor tat-tjieba ta' Alla, li qisha baħar bla qiegħ u bla xtut, moħħi jintilef f'kobor bħal dan; moħħi jintilef u ma jasalx biex jifhem kif Alla lili, għal ftit taħbit żgħir, se jagħtini l-mistrieħ ta'

dejjem, mis-sema qieghed isejjahli ghal dak l-hena bla qjies li ma habriktx ghalih, qieghed iweghedni premju ghal dmugh li bilkemm xerridt.

Sinjura, ahsibha sewwa biex ma tistmax qisha xi haga zghira din it-tjieba bla qjies ta' Alla; dan inti tkun taghmlu jekk tibki bhala mejjet lil dak li jkun jghix quddiem Alla, minn fejn bit-talb tieghu jista' jghinek wisq aktar milli qatt jista' f'din il-hajja. Il-firda ma tkunx ghal zmien twil; nergghu naraw 'il xulxin fis-sema, u, haga wahda flimkien ghax ilkoll ksibna s-salvazzjoni, bil-qawwa kollha ta' qalbna, infahru 'l Alla, nghannu l-hniena tieghu ghal dejjem, u nithennew b'ferh li ma jintemm qatt. Alla jeqred fina dak li fdalna biss biex iroddulna lura flimkien aktar zgur u hieles minn kull thassib, u jzejjinna bil-gid kollu li dejjem xtaqna.

Dan kollu qieghed nghidulek, sinjura, ghax ghandi xewqa kbira li int u l-familja kollha tieghu tqisu 'l mewti bhala don minghand Alla, halli inti taghtini l-barka tieghek ta' omm jiena u sejjer naqsam ghan-naha l-ohra, fejn tinsab it-tama kollha tieghi. Dan qieghed naghmlu aktar bil-qalb, ghaliex ma baqaghlix mezz iehor biex infissirlek ahjar ir-rispett u l-imhabba li ghandi ghalik bhala ommi.

RESPONSORJU Salm 40(41):13; 83(84):11bc

R/. Mulej, lili inti zzommni, ghax jien bla htija, * U tqeghedni ghal dejjem quddiemek.

V/. Ahjar noqghod fuq l-ghatba ta' dar Alla tieghi milli nghammar fit-tined tal-hziena. * U tqeghedni ghal dejjem quddiemek.

TALBA

O Alla, li minnek gej kull don tas-sema, int ridt li fil-hajja ta' San Alwigi Gonzaga l-indiema tissieheb ma' safa ta' l-ghageb, bil-merti u t-talb tieghu, aghtina li jekk ma xbahniehx fis-safa, nixbhuh fl-indiema. B'Ibnek Gesu Kristu Sidna, li mieghek jghix u jsaltan flimkien ma' l-Ispirtu s-Santu, Alla, ghal dejjem ta' dejjem. Ammen.

Inbierku l-Mulej.

R/. Inroddu hajr lil Alla.

IT-TIFHIR TA' SBIH IL-JUM

V/. O Alla, ejja ehlisni.
R/. Mulej, fittex għinni.
Glorja. Kif kien mill-bidu.

INNU

Feddej hanin, int b'tjieba kbira thajjar
bnedmin biex jagħtu ruħhom lil Missierek,
u f'ħidma ta' kull xorta lilhom tmexxi
bl-Ispirtu tiegħek.

Tagħtihom twelid gdid minn Alla l-veru
bil-ħajja tiegħek biex, b'dil-grazzja fihom,
ikattru bla mistrieħ il-frott ta' mħabbtek
fid-dinja kollha.

Inti ssejjhilhom: huma jhallu kollox,
ħa jimxu wrajk u, bis-salib mgħobbija,
ifittxu biss il-glorja ta' Missierek
u s-saltna tiegħu.

Hekk dal-qaddis imħeggeġ b'nar is-sema
miegħek ingħaqad bi rbit sħiħ ta' mħabba;
wieħed kien ħsiebu: fih innifsu jnaqqax
ix-xbieha tiegħek.

Sebh lill-Missier hanin, u lilek, Kristu,
il-kbir fost l-aħwa, w lill-Ispirtu s-Santu,
li 'l min jagħtikom ffit troddulu ħafna,
b'mija fil-wieħed. Ammen.

Ant. 1: Kontrik biss jiena dnibt, Mulej; ikollok ħniena minni.

Salm 50 (51)

Ikollok ħniena minni, o Alla, fi tjubitek; *
fil-kobor tal-ħniena tiegħek ħassar ħtijieti.
Aħsilni kollni mill-ħtija tiegħi; *

naddafni mid-dnub tiegħi.

Għax jien nagħrafhom htijeti; *
id-dnub tiegħi dejjem quddiemi.
Kontrik biss jiena dnibt, *
u dak li hu ħażin f'għajnejk għamilt.
Hekk jingħaraf is-sewwa tal-kelma tiegħek, *
u bla tebgħa jidher il-ħaqq tiegħek.

Ara, jiena ssawwart fil-htija, *
u fid-dnub nisslitni ommi.
Int li thobb il-qalb sinciera, *
għallimni l-għerf fil-fond ta' qalbi.

Roxxi bl-ilma, u nissaffa; *
aħsilni, u aktar mis-silg nibjad.
Aghmel li nisma' l-ferħ u l-hena, *
biex għadmi, li int shaqt, jithenna.

Dawwar wiċċek minn htijeti; *
ħassar ħżuniti kollha.
Ohloq fija qalb safja, o Alla, *
u spirtu qawwi gedded fija.

La twarrabnix minn quddiemek; *
tneħħix minni l-ispirtu qaddis tiegħek.
Roddli l-hena tas-salvazzjoni tiegħek, *
u bi spirtu qalbieni wettaqni.

Lill-midinbin ngħallem triqatek, *
u l-ħatjin lejk jerggħu lura.
Eħlisni mill-piena tal-mewt, o Alla, †
Alla tas-salvazzjoni tiegħi; *
u lsieni jfaħħar il-gustizzja tiegħek.

Iftaħli xufftejja, Sidi, *
u fommi jxandar it-tifhir tiegħek.
Għax lilek ma jogħgħbokx is-sagrificċju; *
noffrilek vittmi maħruqa, u ma tilqagħhomx.
Is-sagrificċju tiegħi, o Alla, hu l-qalb niedma; *

qalb maqsuma u sogħbiena ma twarrabhiex, o Alla.

Aghmel il-ġid lil Sijon fi tjubitek; *
erġa' ibni l-ħitan ta' Ġerusalem.
Mbagħad tilqa' bil-qalb vittmi xierqa, †
sagrificċji ta' vittmi maħruqa u mitmuma; *
mbagħad joffrulek għogiela fuq l-artal tiegħek.
Glorja.

Ant. 1: Kontrik biss jiena dnibt, Mulej; ikollok ħniena minni.

Ant. 2: Nistqarru ħżunitna, Mulej, għax dnibna kontrik.

Kantiku Ġer 14:17-21

Ha jxerrdu d-dmugh għajnejja, *
billejl u binhar, bla heda;
għax ħsara kbira ġrat lix-xebba bint il-poplu tiegħi; *
daqqa tal-għageb ħadet.

Jekk noħroġ fir-raba', *
nara nies mifnija bil-ġuħ.
Sew il-profeti u sew il-qassisin *
jiġġerrew mal-pajjiż u xejn ma jagħrfu.
Jaqaw int irmejt lil Ġuda? *
Forsi stmellejt f'qalbek lil Sijon?
Għaliex sawwattna *
hekk li m'hemmx fejqan għalina?
Ittamajna fis-sliem, bla ma sibna ebda ġid, *
u flok il-fejqan sibna l-biża'!
Nagħrfu, Mulej, ħtijietna, †
il-ħażen ta' missirijietna, *
għax aħna dnibna kontrik.
La tkasbarniex, f'ġieħ ismek; †
la ġġibx fl-għajb it-tron sabiħ tiegħek; *
ftakar, la tħassarx il-patt tiegħek magħna.
Glorja.

Ant. 2: Nistqarru ħżunitna, Mulej, għax dnibna kontrik.

Ant. 3: Jahweh hu Alla; aħna l-poplu tiegħu u n-nagħaġ tal-mergħa tiegħu.

Salm 99 (100)

Għajtu bil-ferħ lill-Mulej, *
nies kollha ta' l-art,
aqdu bil-ferħ lill-Mulej, *
idħlu quddiemu b'għana ferrieħi.

Kunu afu li Jahweh hu Alla; †
hu ħalaqna, u aħna tiegħu, *
aħna l-poplu tiegħu u n-nagħaġ tal-mergħa tiegħu.

Idħlu b'għana ta' ħajr mill-bibien tiegħu, †
bit-tifhir fil-btieħi tat-tempju tiegħu; *
roddulu ħajr u bierku ismu!
Għax twajjeb il-Mulej, †
għal dejjem it-tjieba tiegħu; *
minn żmien għal żmien il-fedeltà tiegħu.
Glorja.

Ant. 3: Jahweh hu Alla; aħna l-poplu tiegħu u n-nagħaġ tal-mergħa tiegħu.

LEZZJONI QASIRA

Rum 12:1-2

Nitlobkom, ħuti, għall-ħniena ta' Alla, offru ġisimkom bħala vittma ħajja, qaddisa, li togħgob lil Alla, b'qima spiritwali. Timxux max-xejra ta' din id-dinja, izda nbidlu skond it-tiġdid ta' moħħkom, biex isehħilkom tagħrfu x'inho r-rieda ta' Alla, x'inhu t-tajjeb, x'inhu li jogħgob, x'inhu s-sewwa.

RESPONSORJU QASIR

R/. B'qalbu kollha * Habb il-liġi ta' Alla tiegħu. B'qalbu.

V/. Qatt ma tfixkel fil-mixi tiegħu. * Habb il-liġi ta' Alla tiegħu. Glorja. B'qalbu.

Ant. tal-kantiku ta' Żakkarija:

Il-Mulej jgħid: kull min jagħmel ir-rieda ta' Missieri, dak hu ħija u oħti u ommi.

Imbierek il-Mulej, Alla ta' Izrael, *

ghaliex gie jzur u jifdi l-poplu tiegħu,
 u waqqaf għalina qawwa ta' salvazzjoni *
 f'dar David, qaddej tiegħu,
 bħalma kien wiegħed fl-imghoddi *
 b'fomm il-profeti qaddisin tiegħu,
 biex isalvana mill-għedewwa tagħna *
 u minn idejn dawk kollha li jobogħduna.
 B'hekk juri ħniena ma' missirijietna, *
 u jiftakar fil-patt qaddis tiegħu,
 fil-ħalfa li ħalef lil Abraham missierna, *
 li jagħtina
 li, meħlusin minn idejn l-għedewwa tagħna, *
 naqduh bla biża'
 tul ħajjitna kollha, *
 bil-gustizzja u l-qdusija quddiemu.
 U inti, tfajjel, tissejjaħ profeta ta' l-Għoli; *
 għax tmur qabel il-Mulej biex tfejju triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnubiethom,
 ħierga mill-qalb ħanina ta' Alla tagħna, *
 li jibagħtilna mill-għoli ż-żjara tax-Xemx tielgħa,
 ħa jdawwal lil dawk li jinsabu
 fid-dlamijiet u d-dell tal-mewt, *
 ħa jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Il-Mulej jgħid: kull min jagħmel ir-rieda ta' Missieri, dak hu ħija u oħti u ommi.

PREĊI

Huti għeżież, ngħollu bit-tifhir lil Kristu, Alla l-Qaddis, u nitolbuh il-grazzja biex
 naqduh tul ħajjitna kollha bil-gustizzja u l-qdusija quddiemu. B'ferħ kbir ngħidulu:

Mulej, int waħdek qaddis.

Int ridt li tkun imgarrab bħalna f'kollox, minbarra d-dnub:

- ħenn għalina, Mulej Ġesù.

Int sejjagħtilna biex inkunu lkoll perfetti fl-imħabba:

- qaddisna, Mulej Ġesù.

Int wissejtna biex inkunu l-melħ ta' l-art u d-dawl tad-dinja:

- dawwalna, Mulej Ġesù.

Int ġejt biex taqdi, mhux biex tkun moqdi:

- aghmilna qaddejja umli tiegħek u ta' hutna, Mulej Ġesù.

Inti d-dija tas-sebħ ta' Alla u x-xbieha ta' l-essenza tiegħu:

- agħtina li naraw il-wiçç igglorifikat tiegħek, Mulej Ġesù.

Missierna

Talba

O Alla, li minnek ġej kull don tas-sema, int ridt li fil-ħajja ta' San Alwiġi Gonzaga l-indiema tissieheb ma' safa ta' l-għageb, bil-merti u t-talb tiegħu, agħtina li jekk ma xbahniehx fis-safa, nixbhuh fl-indiema. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja ehlsni.
R/. Mulej, fittex għinni.
Glorja. Kif kien mill-bidu.

Fid-Disgha ta' filghodu

INNU

Spirtu s-Santu, li int Alla
wieħed mal-Missier u l-Iben,
ejja xxerred għewwa fina,
ħalli bik ilkoll timliena.

Bi kliem fommna, b'qalbna w ruħna,
nerfghu lej k it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li għej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żżejnu b'dawl iħagġeg.

Iżda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjef,
għib is-sliem tassew fi qlubna.

Isma' talbna, Missier twajjeb,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Kien imżebħ u mwarrab mill-bnedmin, bniedem li bata u kien jaf x'inhu l-mard.

Salm 21 (22)

I

Alla tiegħi, Alla tiegħi, għaliex tlaqtni? *
Bqajt 'il bogħod u ma salvajtnix,
ma tajtx widen għall-għajjat tiegħi!
Alla tiegħi, ngħajjat binhar u ma twegibx, *
ngħajjat billejl u ma nsibx mistrieħ.

Imma int tgħammar fis-santwarju, *
u lilek ifaħħar Izrael!
Fik ittamaw missirijetna, *
fik ittamaw, u inti ħlisthom.
Lejk għajtu, u inti ħlisthom; *

fik ittamaw u ma tfixklux.

Jien dudu ta' l-art, u mhux bniedem, *
zeblih tan-nies, tkasbir tal-poplu.
Dawk kollha li jarawni jidhku bija, *
jghajjbuni, iharrku rashom u jghidu:
"F'idejn il-Mulej intelaq; ha jehilsu hu! *
Ha jsalvah hu, la bih jitghaxxaq!"

Imma int minn guf ommi lqajtni; *
fi hdan ommi fis-sod qeghedtni.
Fuqek qeghduni sa minn twelidi; *
int Alla tieghi sa minn guf ommi.
La titbeghidx minni, ghax qrib hu t-tahbit, *
u m'hawn hadd biex jghinni.
Glorja.

Ant.1 Kien imzeblah u mwarrab mill-bnedmin, bniedem li bata u kien jaf x'inh u l-mard.

Ant.2 Qatghu x-xorti, u qasmu bejniethom il-hwejjeg ta' Gesu.

II

Qatgha gniedes daru mieghi; *
barrin qawwija ta' Basan ghalquni,
b'halqhom miftuh ghal fuqi, *
bhal iljun li jahtaf u jghajjat.
Ninsab bhall-ilma msawwab, *
ghandi ghadmi maqlugh kollu;
qalbi hi bhal xemgha, *
iddub gewwa fija.
Halqi niexef bhal xaqqufa, †
ilsieni mwahhal ma' hnieki; *
ninsab mitfugh fuq trab il-mewt.

Qabda klieb daru ghalija; *
gemgha nies hziena rassewni.
Taqbuli idejja u riglejja; *
nista' nghodd ghadmi kollu.
B'ghajnejhom fuqi jharsu lejja. †

Hwejgi jaqsmu bejniethom; *
jaqtghu x-xorti għal-libsa tiegħi.

Mulej, la titbeġhidx minni; *
qawwa tiegħi, fittex għinni!
Eħlisli mis-sejf lil ħajti, *
u mill-klieb lil ħajti l-għażiża.
Minn ħalq l-iljun salvani, *
minn qarn il-gniedes lili msejken.
Inxandar ismek lil ħuti; *
infahħrek f'nofs il-ġemgħa.
Glorja.

Ant.2 Qatgħu x-xorti, u qasmu bejniethom il-ħwejjeġ ta' Ġesù.

Ant.3 Quddiem il-Mulej jinxteħtu r-razez kollha tal-ġnus.

III

Fahħru l-Mulej, intom li tibzghu minnu; †
sebbħuh ilkoll, nisel Ġakobb; *
ibzghu minnu lkoll, ulied Izrael.
Għax ma warrabx minnu l-imsejken, *
ma stmellx in-niket tiegħu;
anqas wiċċu ma ħeba minnu, *
imma semgħu meta sejjahlu.
Għalhekk inti t-tifhir tiegħi f'ġemgħa kbira; *
inrodd il-wegħdiet tiegħi
quddiem dawk li jibzghu minnu.
Jieklu l-fqajrin u jixbghu; †
ifahħru l-Mulej dawk li jfittxuh. *
Ħa tgħix qalbhom għal dejjem!
Jiftakru t-truf kollha ta' l-art, †
u jerġgħu lura lejn il-Mulej; *
u quddiemu jinxteħtu r-razez kollha tal-ġnus.

Għax tal-Mulej hi s-saltna; *
hu fuq il-ġnus isaltan.
Lilu jqimu l-bnedmin, li jmutu; *
quddiemu jmil kull min niezel ġot-trab.
U għalih tgħix ruħi, *

lilu jaqdi n-nisel tiegħi.
Ixandru 'l Sidi lin-nisel li għad jigi, †
ixandru l-gustizzja tiegħu
lill-poplu li għad jitwieled:
"Dan għamlu l-Mulej!"
Glorja.

Ant.3 Quddiem il-Mulej jinxehtu r-razez kollha tal-ġnus.

Fid-Disgha ta' filghodu

LEZZJONI QASIRA Rum 1:16b-17

L-Evangeliġu huwa l-qawwa ta' Alla għas-salvazzjoni ta' dawk kollha li jemmnu. Fih tidher il-gustizzja ta' Alla minn fidi għal fidi, skond ma hemm miktub: Il-gust bil-fidi jgħix.

V/. Fil-Mulej jinsab l-hena ta' qalbna.

R/. Fl-isem qaddis tiegħu t-tama tagħna.

Talba

Mulej Ġesù Kristu, madwar id-disgha ta' filghodu ha duk għall-mewt tas-salib biex hekk issalva d-dinja; fiċ-ċokon tagħna nitolbuk biex dejjem tagħtina l-maħfra tiegħek għal htijietna l-imghoddija, u tharisna bla heda għal li ġej. Int li tgħix u ssaltan għal dejjem ta' dejjem. Ammen.

F'Nofsinhar

LEZZJONI QASIRA

Rum 3:21-22a

Issa l-gustizzja ta' Alla ntweriet, u ntweriet mingħajr il-ligi, għad li l-ligi u l-profeti jixhdu għaliha: gustizzja ta' Alla mogħtija permezz tal-fidi f'Ġesù Kristu lil dawk kollha li jemmnu.

V/. Il-preċett tal-Mulej dritti, u jferrhu l-qalb.

R/. Il-kmandament tal-Mulej safi, u jdawwal l-għajnejn.

Talba

Mulej Ġesù Kristu, meta sallbuk, għalkemm bla htija, biex tifoldina, minn nofsinhar 'il quddiem waqgħet dalma kbira fuq il-pajjiż kollu; aghmel li dejjem jiddi fina dak id-dawl li bih jisthoqqilna naslu fil-ħajja ta' dejjem. Int li tgħix u ssaltan għal dejjem ta' dejjem. Ammen.

Fit-Tlieta ta' wara nofsinhar

LEZZJONI QASIRA Ef 2:8-9

Intom salvi bil-grazzja, permezz tal-fidi; u dan mhux bis-saħħa tagħkom, imma b'don ta' Alla; mhux bl-opri, biex hadd ma jiftaħar.

V/. Jingħarfu fuq l-art triqatek, Mulej.

R/. Fost il-ġnus kollha s-salvazzjoni tiegħek.

Talba

Mulej Ġesù Kristu, int ħfirt lill-ħalliel it-tajjeb għax nidem, u, wara li miet fuq is-salib, daħhaltu fis-saltna tiegħek; aħna wkoll nistqarru li aħna midinbin, u b'fiduċja kbira nitolbuk biex wara l-mewt tagħna tilqagħna fl-hena tal-ġenna. Int li tgħix u ssaltan għal dejjem ta' dejjem. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlieni.
R/. Mulej, fittex għinni.
Glorja. Kif kien mill-bidu.

INNU

B'ferh mill-qalb, Mulej, noffrulek
radd il-ħajr, tifhir u mħabba,
waqt li nagħtu gieħ lil bniedem
li fit-triq perfetta mexa.

Halla kollox ta' did-dinja,
hena w ġid u kull ma jgħaddi,
f'qir fost l-aħwa l-fqar ta' Kristu,
biex jistagħna bil-qdusija.

Għażel jaqdi lilek waħdek
b'ħajja umli fl-ubbidjenza,
ried ikun għal ġilju safi,
jixbah lill-Għarus tal-verġni.

Fittex biss li jogħgob lilek
f'kull ma jahseb, jgħid u jagħmel,
dejjem għaqda waħda mieghek
fil-ħuġġieġa ta' l-imħabba.

Meta mbagħad intemm bħal vittma
fuq l-artal tas-sagrificċju,
int għollejtu hdejk fis-sema,
fil-ħelsien u d-dawl ta' dejjem.

Fuq l-eżempju tiegħu mexxi
lilna wkoll, biex naslu b'heffa
li nsebbħuk fid-dehra m'Ibnek
il-waħdieni w ma' l-Ispirtu. Ammen.

SALMODIJA

Salm 134 (135)

I

Faħħru isem il-Mulej, *
faħħruh, qaddejja tal-Mulej,
intom li qegħdin f'dar il-Mulej, *
fil-wesgħat ta' madwar it-tempju ta' Alla tagħna.

Faħħru l-Mulej, għax hu tajjeb, *
għannu lil ismu, għax hu sabiħ.
Għax għażel il-Mulej 'il Ġakobb, *
lil Izrael, biex ikun il-poplu tiegħu.

Naf tassew li kbir il-Mulej; *
fuq l-allat kollha Alla Sidna.
Kull ma joghgħbu l-Mulej jagħmlu †
fis-smewwiet u fuq l-art, *
fil-baħar u f'qiegħ l-ibħra kollha.
Hu jtella' s-sħab minn truf l-art, †
jibgħat il-beraq u x-xita, *
johrog l-irjieħ mill-imħażen tiegħu.

Hu darab l-ulied il-kbar ta' l-Egittu, *
kemm bnedmin u kemm bhejjem.
Sinjali u ghegubijiet għamel f'nofsok, Egittu, *
u laqtu l-Fargħun u l-qaddejja tiegħu kollha.
Hu darab għnus bla għadd, *
u qered slaten qawwija.
Qered 'il Siħon, sultan ta' l-Amurrin, †
lil Ghog, sultan ta' Basan, *
u s-saltniet kollha ta' Kangħan.
U l-art tagħhom qassamha b'wirt, *
b'wirt lil Izrael, il-poplu tiegħu.
Glorja.

Ant. 1: Kbir il-Mulej, fuq l-allat kollha Alla Sidna.

Ant. 2: Bierek, Izrael, il-Mulej; għannu lil ismu għax hu sabiħ.

II

Mulej, għal dejjem idum ismek! *
Mulej, minn żmien għal żmien il-fama tiegħek!
Għax il-Mulej jagħmel haqq mal-poplu tiegħu, *
juri ħniena mal-qaddejja tiegħu.

L-idoli tal-ġnus m'humieħ ħlief deheb u fidda, *
xogħol ta' id il-bniedem:
għandhom il-fomm, u ma jitkellmux; *
għandhom l-għajnejn, u ma jarawx;
għandhom il-widnejn, u ma jisimghux; *
anqas nifs ma għandhom fi mnifsejhom.
Bħalhom ikunu dawk li jagħmluhom, *
u dawk kollha li jittamaw fihom.

Bierek, Izrael, il-Mulej; *
bierek, dar Aron, il-Mulej;
bierek, dar Levi, il-Mulej; *
bierku l-Mulej, intom li tibżgħu mill-Mulej.
Imbierek il-Mulej minn Sijon, *
hu li joqgħod f'Ġerusalem!
Glorja.

Ant. 2: Bierek, Izrael, il-Mulej; għannu lil ismu għax hu sabiħ.

Ant. 3: Il-ġnus kollha jiġu jinxteħtu quddiemek, Mulej.

Kantiku Apok 15:3-4

Kbar u ta' l-għageb l-għemejjel tiegħek, *
Mulej, Alla li tista' kollox;
sewwa u veri t-triqat tiegħek, *
Sultan tal-ġnus.

Min, Mulej, ma jibżax minnek? *
Min ma jsebbħux?
Għaliex int waħdek qaddis; †

il-ġnus kollha jiġu jinxteħtu quddiemek, *
għax magħrufa saru l-ġudizzji tiegħek.

Glorja.

Ant. 3: Il-ġnus kollha jiġu jinxteħtu quddiemek, Mulej.

LEZZJONI QASIRA

Rum 8:28-30

Aħna nafu li Alla, ma' dawk li jhobbuh, f'kollox jaħdem id f'id magħhom għall-ġid, ma' dawk li huma msejġhin skond il-providenza tiegħu. Għax lil dawk li hu għarafhom mill-bidu, ippredestinahom ukoll biex jieħdu sura xbieha ta' Ibnu, halli dan ikun il-kbir fost hafna aħwa; lil dawk li ppredestinahom, sejġhilhom ukoll; lil dawk li sejġhilhom, iġġustifikahom ukoll; lil dawk imbagħad li ġġustifikahom, sebbahhom ukoll.

RESPONSORJU QASIR

R/. Ġust il-Mulej, * U jhobb il-ġustizzja. Ġust.

V/. Wiċċu jdawwar lejn min hu sewwa. * U jhobb il-ġustizzja. Glorja. Ġust.

Ant. tal-kantiku ta' Marija:

Intom li ħallejtu kollox u ġejtu warajja, tircievu kollox għal mitt darba aktar, u jkollkom b'xortikom il-ħajja ta' dejjem.

Ruħi tfahħar il-kobor tal-Mulej, *

u l-ispirtu tiegħi jifrah f'Alla s-Salvatur tiegħi,
għax hu xeħet għajnejh

fuq iċ-ċokon tal-qaddejja tiegħu. *

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi ħwejjeġ kbar; *

qaddis hu l-isem tiegħu.

Il-ħniena tiegħu tinfirex f'kull żmien *

fuq dawk li jibzġhu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, *

u għolla ċ-ċkejknin.
Mela b'kull ġid lil min hu bil-ġuħ, *
u l-għonja baġħathom 'il barra b'xejn.
Ha hsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Intom li ħallejtu kollox u ġejtu warajja, tircievu kollox għal mitt darba aktar,
u jkollkom b'xortikom il-ħajja ta' dejjem.

PREĊI

Nitolbu lil Alla l-Missier, li hu l-għajn ta' kull qdusija, biex, bl-eżempju u t-talb tal-qaddisin, jagħtina li ngħixu ħajja qaddisa. Ngħidulu bl-umiltà:

Aghmilna qaddisin, għax int qaddis.

Missier qaddis, int ridt li aħna nissejġħu wliedek, u nkunu hekk tassew:

- aghmel li l-Knisja tistqarrek fid-dinja kollha.

Missier qaddis, int tridna ngħixu sewwa kif jixraq lilek u nogħġbuk f'kollox:

- aghmel li jkollna l-frott ta' kull opra tajba.

Missier qaddis, inti rgajt ħabbibtna miegħek bis-saħħa ta' Kristu:

- ħarisna f'ismek, biex inkunu lkoll ħaġa waħda bejnietna.

Missier qaddis, inti ssejġħilna għall-ikla tal-mejda tas-sema:

- agħtina li ngħixu dejjem iżjed fl-imħabba, bil-qawwa tal-ħobż li jinzel mis-sema.

Missier qaddis, aħfer il-ħtijiet kollha tal-midinbin:

- ilqa' lil ħutna l-mejtin kollha fid-dawl ta' dejjem quddiemek.

Missierna

Talba

O Alla, li minnek ġej kull don tas-sema, int ridt li fil-ħajja ta' San Alwiġi Gonzaga l-indiema tissieħeb ma' safa ta' l-għaġeb, bil-merti u t-talb tiegħu, agħtina li jekk ma xbahniehx fis-safa, nixbhuh fl-indiema. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

TALBA TA' GHELUQ IL-JUM IL-ĠIMGHA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Binhar u bil-lejl, Mulej, nitniehed quddiemek.

Ż.GH.:

Ant. Hallelujah, hallelujah, hallelujah.

Salm 87 (88)

Talba fil-mard

Din hi s-siegħa tagħkom u s-setgħa tad-dlamijiet. (Lq 22:53)

Mulej, Alla tiegħi, binhar jien ngħajjat, *
billejl jien nitniehed quddiemek.
Ha tasal it-talba tiegħi għandek, *
agħti widen għat-talba tiegħi.

Għax ruħi mimlija bl-hemm, *
lejn il-qabar qed toqrob ħajti.
Jien magħdud ma' min nieżel fil-ħofra, *
sirt qisni bniedem bla saħħa.
Fost il-mejtin hu friexi, *
bħall-maqtulin mimduda fil-qabar,
li fihom ma tiftakarx iżjed *
u m'humiex aktar taħt idejk.

Inti xhetttni f'qiegħ il-ħofra, *
fid-dlamijiet, f'qiegħ l-art.
Fuqi tagħfas il-qilla tiegħek, *
fuqi tfajt l-imwieg kollha tiegħek.

Ħadtli 'l ħbiebi 'l bogħod minni, *
għamiltni ħaġa ta' l-għajb għalihom;
ninsab magħluq, u ma nistax noħroġ; *
għajnejja mdallma bl-għali.
Lilek, Mulej, kuljum insejjaħ, *
lejk immidd idejja.

Tagħmel int għegubijet mal-mejtin, *

jew se jqumu l-erwieh biex ifahhruk?
Tixxandar fil-qabar it-tjieba tieghek, *
jew f'post it-telfien il-fedelta' tieghek?
Jingharfu fid-dlam l-ghegubijiet tieghek, *
jew f'art il-minsijin l-gustizzja tieghek?

Imma jien, Mulej, lejk nghajjat, *
fil-ghodu ghandek tasal it-talba tieghi.
Ghaliex, Mulej, twarrabni, *
u tahbi wiçcek minni?

Imsejken jien, u qisni mejjet sa minn zghoziti, *
inhossni mifni, mgħobbi bil-biza' tieghek.
Għaddiet minn fuqi l-qilla tieghek, *
fnietni l-imgiba tieghek tal-biza'.
Kuljum bhall-ilma jdawwruni, *
flimkien minn kull naħa jagħlquni.
Int beghidt minni l-hbieb u l-qraba, *
shabi huma d-dlamijiet.

Glorja.

Barra Z.GĦ.:

Ant. Binhar u bil-lejl, Mulej, nitniehed quddiemek.

Z.GĦ:

Ant. Hallelujah, hallelujah, hallelujah.

LEZZJONI QASIRA Ġer 14:9

Int qiegħed f'nofsna, Mulej, u aħna msemija għalik: la thalliniex, Mulej,
Alla tagħna.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisi, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Ghid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *
imur fis-sliem, skond kelmtek;
għaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

Talba

Agħtina, o Alla li tista' kollox, li b'qalbna kollha ningħaqdu haġa waħda ma' Ibnek midfun, biex jisthoqqilna nqumu miegħu f'ħajja ġdida. Hu li jgħix u jsaltan għal dejjem ta' dejjem. **R/. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,

int kewkba tal-baħar, Marija!
 Ħarisna mill-waqgħa, kun magħna,
għajnuna tal-poplu l-maħtur,
 li b'għageb nissilt 'il min ħalqek
fis-siegħa li lqajt it-tislma
 li tak Gabrijel, u bqajt xebba,
kif qabel, hekk wara t-tnissil.
 Henn, Omm, għal uliedek midinba.

jew

Is-sliem, o Sultana
 tas-sema, Sidt l-anġli;
int l-għerq u l-bieb safi
 mnejn ġie dawl id-dinja.
O Vergni gloriuża,
 ta' ġmiel u sbuħija,
is-sliem għalik! Itlob
 lil Kristu għalina.

jew

Sliem għalik, Sultana, omm tal-ħniena;
 ħajja, ħlewwa u tama tagħna, sliem għalik.
Lilek ingħajtu,
 għaliex aħna tturufnati, ulied Eva.
Lilek nitniehdu, aħna li nibku u nolfq
 f'dan il-wied ta' dmugħ.
Ejja, mela, avukata tagħna,
 dawwar lejna
 dawk il-għajnejn tiegħek tal-ħniena;
u wrina, wara dan it-turufnament,
 lil Ġesu', frott imbierek tal-ġuf tiegħek.
O Ħanina, o pija, o ħelwa Vergni Marija.

jew

Taħt il-ħarsien tiegħek nistkennu,
 Omm qaddisa ta' Alla:
la twarrabx minn quddiemek
 it-talb li nagħmlulek fi ħtiġijietna,

u eħlisna dejjem minn kull tigris,
o Vergni glorjuža u mbierka.